

قرآن مجید کلام الہی ہے مثل مشہور ہے کلام الملوک ملوک الکلام قرآن مجید کا ملوک الکلام ہونا اس کے ایک ایک لفظ سے ثابت ہوتا ہے۔ اس کی تفسیر لکھنے کے لئے بہت سے علماء نے کوششیں کی۔ یہ ہم پہلو کتاب ہے۔ اس لئے اس کی تفسیر کے لئے اپنی فہم و فراست کے مطابق صاحب علم و فضل لوگوں نے مختلف انداز سے کام کیا بعض نے نہایت مختصر اور بعض نے مفصل کتب لکھیں بعض نے صرف وجوہ قرأت پر گفتگو کی بعض نے الفاظ کے معنی پر زور قلم صرف کیا بعض نے حروف کے نقطہ نظر سے اس پر تبصرہ کیا بعض نے نحو کے لحاظ سے اس کی نقاب کشائی کی بعض مفسرین نے اپنے امور قلم کو صرف آیات قرآنی، احادیث نبویہ صلی اللہ علیہ وسلم، اقوال صحابہ رضوان اللہ عنہم اجمعین اور تابعین تک محدود رکھا بعض نے ان کے ساتھ اسرائیلی روایات کو مد نظر رکھا بعد ازاں اور لوگوں نے ان روایات کی تنقیح کی بعض نے ناسخ و منسوخ پر بحث کی بعض نے احکام شرعیہ کی آیات پر سیر حاصل تبصرہ کیا بعض حضرات اور علم کلام والوں کی دلیلوں کو بحث کا موضوع بنایا بعض نے مجاوزات قرآنی کو سامنے رکھا کسی نے مفردات قرآن کو زیر بحث لانے کی جدوجہد کی کچھ لوگوں نے آیات کے پس منظر پر روشنی ڈالی۔ غرض اپنے اپنے ذوق کے مطابق مفسرین نے اس کتاب میں اور صحیفہ ہدایت کی خدمت کی۔

ان تمام کتب تفسیر پر غور کر کے عام طور پر ائمہ سلف نے کتب تفسیر کی دو قسمیں قرار دی ہیں۔

1 تفسیر بالمآثور

2 تفسیر بالرأی

تفسیر بالمآثور:

ایسی تفسیر جس میں تفسیر بالمآثور والمنقول پر کفایت کی جائے یعنی قرآن و سنت اقوال صحابہ رضوان اللہ عنہم اجمعین اور تابعین سیر و تاریخ کی مستند روایات کو ہی مد نظر رکھا جائے۔ اس قسم کی تفسیر کو تفسیر منقول بھی کہتے ہیں۔

اس مکتب فکر کے حامل افراد کا یہ کہنا ہے کہ قرآن مجید خود کئی مقامات پر اپنی تشریح کرتا ہے۔ اسی طرح جس بات کو جاننے کی ضرورت تھی یا جو بات شرح طلب تھی۔ آنحضرت صلی اللہ علیہ وسلم نے اس کی وضاحت فرمادی۔ اس پر مزید صحابہ رضوان اللہ عنہم اجمعین و تابعین نے بیان فرمایا۔ ان کے بعد مزید بحثوں میں پڑنے سے ایمان کے نقصان کا خطرہ ہے۔ اس مدرسہ فکر کے حامل حضرات کو اصحاب الحدیث بھی کہتے ہیں۔ قرآن مجید کی خود شرح کی قرآن مجید میں ہے شمار مثالی ہیں۔ ارشاد ربانی ہے:

سورة البقرة... ﴿فَتَلَقَىٰ آدَمَ مِنْ رَبِّهِ كَلِمَاتٍ فَتَابَ عَلَيْهِ إِنَّهُ هُوَ التَّوَّابُ الرَّحِيمُ ﴿٣٧﴾﴾

"پس سیکھ لیں آدم علیہ السلام نے اپنے پروردگار سے کچھ باتیں پس پھر آیا اور اس کے تحقیق وہ پھر آنے والا ہے مہربان۔"

ان کلمات کی وضاحت جو حضرت آدم علیہ السلام نے سیکھے تھے قرآن مجید میں ہی دوسرے مقام پر اس طرح سے ہے۔

سورة الاعراف... ﴿قَالَا رَبَّنَا ظَلَمْنَا أَنفُسَنَا وَإِن لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخٰسِرِينَ ﴿٢٣﴾﴾

کہا دونوں نے اے ہمارے رب ظلم کیا ہم نے جانوں اپنی کو اور اگر نہ بخشے گا تو ہم کو اور نہ رحم کرے گا تو ہم کو البتہ "بوجائیں گے ہم خسارہ پائے والوں میں سے۔"

اسی طرح تفسیر القرآن بالقرآن میں اللہ تعالیٰ کا ارشاد ہے

سورة الدخان... ﴿إِنَّا أَنْزَلْنَاهُ فِي لَيْلَةٍ مُّبْرَكَةٍ إِنَّا كُنَّا مُنذِرِينَ ﴿٣﴾﴾

"تحقیق اتارا ہم نے اس قرآن کو برکت والی رات میں، تحقیق ہم ہیں ڈرانے والے۔"

لیلۃ مبارکہ کی توضیح اس طرح سے خود ہی قرآن نے بیان کی ہے

سورۃ القدر... ﴿إِنَّا أَنْزَلْنَاهُ فِي لَيْلَةِ الْقَدْرِ﴾ (۱)

"تحقیق ہم نے قرآن کو قدر کی رات میں نازل کیا۔"

آنحضرت صلی اللہ علیہ وسلم کائنات ارضی پر قرآن مجید کے پہلے مفسر ہیں۔ آپ صلی اللہ علیہ وسلم کی زندگی قرآن مجید کی عملی تفسیر تھی۔ چنانچہ حضرت عائشہ رضی اللہ تعالیٰ عنہا سے جب آپ صلی اللہ علیہ وسلم کے اخلاق مبارکہ کے بارے میں سوال کیا گیا تو انہوں نے فرمایا:

كان خلقه القرآن

"آنحضرت صلی اللہ علیہ وسلم کا اخلاق قرآن مجید تھا۔"

کئی آیات قرآنی کو آنحضور صلی اللہ علیہ وسلم نے تفسیر بیان فرمائی۔

چنانچہ حضرت عبداللہ بن عمر رضی اللہ تعالیٰ عنہ سے روایت ہے آنحضرت صلی اللہ علیہ وسلم نے فرمایا:

. مفاتيح الغيب خمسة " ثم قرأ هؤلاء الآيات (إِنَّ اللَّهَ عِنْدَهُ عِلْمُ السَّاعَةِ) إِلَى آخِرِهَا

"غيب کی پانچ چابیاں ہیں۔ پھر آپ صلی اللہ علیہ وسلم نے یہ آیت (إِنَّ اللَّهَ عِنْدَهُ عِلْمُ السَّاعَةِ) تلاوت فرمائی۔"

اس بات کو ایک اور حدیث میں اس طرح سے بیان کیا حضرت ابن عمر رضی اللہ تعالیٰ عنہ سے روایت ہے۔

رسول اللہ صلی اللہ علیہ وسلم نے فرمایا:

أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ " مفاتيح الغيب خمس لا يعلمها إلا الله: لا يعلم ما في غد إلا الله، ولا يعلم ما تغيض الأرحام إلا الله، ولا يعلم متى يأتي المطر أحد إلا الله، ولا تدري نفس بأي أرض تموت، ولا يعلم متى تقوم الساعة إلا الله

غيب کی پانچ چابیاں ہیں جن کو اللہ کے سوا کوئی نہیں جانتا۔ اللہ کے سوا کوئی نہیں جانتا کل کیا ہوگا۔ رحم جو کمی کرتے ہیں " ان کو اللہ کے سوا کوئی نہیں جانتا۔ اللہ کے سوا کوئی نہیں جانتا بارش کب ہوگی؟ اللہ کے سوا کوئی نہیں جانتا اس کو موت کہاں مل جائے گی۔ اللہ کے سوا کوئی نہیں جانتا قیامت کب ہوگی۔"

حضرت ابن عمر رضی اللہ تعالیٰ عنہ سے ہی روایت ہے آنحضرت صلی اللہ علیہ وسلم نے فرمایا: "غيب کی پانچ چابیاں ہیں (پھر آپ صلی اللہ علیہ وسلم نے تلاوت فرمائی):

﴿إِنَّ اللَّهَ عِنْدَهُ عِلْمُ السَّاعَةِ وَيُنَزِّلُ الْغَيْثَ وَيَعْلَمُ مَا فِي الْأَرْحَامِ وَمَا تَدْرِي نَفْسٌ مَّاذَا تَكْسِبُ غَدًا وَمَا تَدْرِي نَفْسٌ بِأَيِّ أَرْضٍ تَمُوتُ إِنَّ اللَّهَ عَلِيمٌ سَوِيحٌ...﴾ (۳۴)

اللہ ہی کو معلوم ہے قیامت کب آئے گی۔ اور وہی پانی برساتا ہے، اور وہی جانتا ہے کہ ماں کے پیٹ میں کیا ہے۔ اور کسی کو "معلوم نہیں کہ کل وہ کیا کرے گا۔ اور کوئی نہیں جانتا وہ کس ملک میں مرے گا۔ بے شک اللہ ہی جانتا ہے اسی کو خیر ہے۔"

مندرجہ بالا آیات کی روشنی میں آنحضرت نے جو تشریح کی ہے وہ واضح ہے۔ ایک اور حدیث حضرت عبداللہ بن مسعود رضی اللہ تعالیٰ عنہ سے مروی ہے، جب یہ آیت اتاری

سورة الانعام... ﴿٨٢﴾... ﴿الَّذِينَ ءَامَنُوا وَلَمْ يَلْبِسُوا اِيْمَانَهُمْ بِظُلْمٍ

"جو لوگ ايمان لائے اور اپنے ايمان میں ظلم نہیں ملایا۔"

صحابہ کرام رضوان اللہ عنہم اجمعین کو یہ بات بہت گراں گزری اور کہنے لگے ہم میں سے کون ہے جس نے ايمان کو ظلم کے ساتھ نہ ملایا ہو، رسول اللہ صلی اللہ علیہ وسلم نے فرمایا، بات یہ نہیں ہے پھر فرمایا کہ کیا تم کو حضرت لقمان علیہ السلام کی نصیحت کا علم نہیں ہے:

سورة لقمان... ﴿اِنَّ الشِّرْكَ لَظُلْمٌ عَظِيْمٌ﴾ ﴿١٣﴾

"بے شک شرک بہت بڑا ظلم ہے۔"

مندرجہ بالا دونوں قسم کی تفسیر میں یعنی تفسیر القرآن بالقرآن یا تفسیر القرآن بالسنة اعلیٰ درجہ رکھتی ہیں۔ خدا خود ہی اپنے کلام کو ہر ایک سے بہتر سمجھتا ہے۔ اوپر سے آنحضرت صلی اللہ علیہ وسلم پر قرآن نازل ہوا وہ ہر لحاظ سے اس کی تفسیر کے ماہر تھے۔ ارشاد ربانی ہے:

سورة النحل... ﴿٤٤﴾... ﴿وَاَنْزَلْنَا اِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ اِلَيْهِمْ

"ہم نے آپ پر قرآن نازل کیا ہے تاکہ آپ لوگوں کو واضح کر کے بتادیں جو اُن پر نازل ہوا۔"

آنحضرت صلی اللہ علیہ وسلم کے بعد صحابہ کرام رضوان اللہ عنہم اجمعین کا درجہ ہے جو پوری امت میں ہر لحاظ سے افضل لوگ تھے۔ قرآن مجید کی جو تشریح اور تفسیر ان کی زبان سے نکلی اس کے ثقہ اور صحیح ہونے میں کوئی شک نہیں کیونکہ ان کی موجودگی میں قرآن نازل ہوا۔

امام حاکم فرماتے ہیں:

ان تفسیر الصحابي الذي شهد الوحي والتنزيل له حكم المرفوع

"صحابی کو تفسیر کو جو وحی اور تنزیل کے وقت موجود تھا، مرفوع کا حکم ہے۔"

صحابہ کرام رضوان اللہ عنہم اجمعین کی بیان کردہ تفاسیر کی مثالیں کتب احادیث میں موجود ہیں حضرت ابن عباس رضی اللہ تعالیٰ عنہ سے اس آیت کے متعلق پوچھا گیا:

سورة ق... ﴿مَا يَلْفُظُ مِنْ قَوْلٍ اِلَّا لَدِيْهِ رَقِيْبٌ عَتِيْدٌ﴾ ﴿١٨﴾

"وہ جو لفظ بھی بولتا ہے اس کے پاس نگران منعقد ہوتا ہے۔"

تو انہوں نے فرمایا:

إنما يكتب الخير والشر لا يكتب يا غلام أسرج الفرس ويا غلام اسفتي الماء بل يكتب الخير والشر

خیر اور شر لکھی جاتی ہے یہ نہیں لکھا جاتا اے غلام گھوڑے پر زین ڈال۔ اے غلام مجھے پانی پلا بلکہ نیکی اور بدی لکھی "جاتی ہے۔"

حضرت ابن مسعود رضی اللہ تعالیٰ عنہ سے آیت

سورة العنكبوت... ﴿٤٨﴾... ﴿وَمَا كُنْتُمْ تَتْلُوا مِنْ قَبْلِهِ مِنْ كِتَابٍ

" آپ (صلی اللہ علیہ وسلم) اس سے پہلے کوئی کتاب نہ پڑھتے تھے "

تفسیر یہ مروی ہے:-

قال لم يكن رسول الله صَلَّى اللهُ عَلَيْهِ وَسَلَّمَ يقرأ أو يكتب

"رسول الله صلى الله عليه وسلم نه پڑھتے تھے نہ لکھتے تھے۔"

ان کے علاوہ بھی کئی آیات کی تفسیر صحابہ رضوان اللہ عنہم اجمعین سے مروی ہے۔

تابعین کے اقوال بھی اہمیت کے حامل ہیں۔ ان لوگوں نے صحابہ کرام سے فیض حاصل کیا۔ کتب تفسیر بالمآثور یا تفسیر بالمنقول سے یہی مراد نہیں کہ ان میں مندرجہ بالا امور کے علاوہ کوئی چیز نہیں ہوئی، بلکہ اس کا مقصد یہ ہے کہ ان چیزوں کو ہر لحاظ سے فوقیت حاصل ہوتی ہے۔

تفسیر بالمآثور کی مشہور کتب:-

مناع القطان نے درج ذیل کتب کو اس زمرہ میں شمار کیا ہے۔

1- تفسیر المنسوب الی ابن عباس 68ھ۔

2- تفسیر ابن عینیة (ابو محمد سفیان بن عینیہ بن میمون الی الہلالی مولد ہم الکونی ثم مکى ف198ھ)۔

3- تفسیر ابن ابی حاتم (عبدالرحمن بن محمد ف191ھ)۔

4- تفسیر ابی الشیخ ابن حبان (ابو الشیخ عبداللہ بن محمد بن جعفر بن حبان یا حیان ف361ھ)۔

5- تفسیر ابن عطیہ (عبدالحق بن غالب المحازنی ف546ھ)۔

6- تفسیر بحر العلوم، ابو اللیث السمرقندی (نصر بن محمد ف373ھ)۔

7- الکشف والبیان عن تفسیر القرآن (احمد بن ابراہیم الثعلبی النیسابوری ف427ھ)۔

8- جامع البیان فی تفسیر القرآن (ابن جریر الطبری ابو جعفر محمد بن جریر ف310ھ)۔ مطبوع کتاب کا نام اس طرح سے ہے جامع 8 البیان عن تاویل ای القرآن۔

9- تفسیر ابن ابی شیبہ (ابو بکر عبداللہ بن محمد ابی شیبہ ف239ھ)۔

10- معالم التنزیل البغوی (ابو محمد حسین بن مسعود البغوی، ف516ھ)۔

11- تفسیر القرآن العظیم ابو الفداء الحافظ اسماعیل (حافظ اسماعیل بن کثیر ف774ھ)۔

الجوابر الحسان فى تفسير القرآن تفسير الثعالبي (ابو عبدالرحمن محمد بن مخلوف ف12-875

الدرالمنشور فى تفسير الماثور-(جلال الدين سيوطى،ف911هـ)13

فتح القدير تفسير شوكانى (محمد بن على ف.1250هـ)14

:ان ميں سے بعض كتب اور ان كے مولفين كا تعارف درج ذيل ہے

: تفسير ابن عباس رضى الله تعالى عنه 1

حضرت عبدالله بن عباس بن عبدالمطلب الهاشمى آنحضرت صلى الله عليه وسلم كے چچا زاد بھائى تھے صحیح روایات كے مطابق :وہ فرماتے ہیں

ولدت وبنو هاشم في الشعب

(ميں اُس وقت پيدا ہوا جب بنو ہاشم شعب ميں تھے"

گويا آپ ہجرت نبوى صلى الله عليه وسلم سے تين سال قبل پيدا ہوئے۔اُن كو آنحضرت صلى الله عليه وسلم نے گھٹی دی۔

:حضرت مجاہدؒ فرماتے ہیں

ہم ان ابن عباس رضى الله تعالى عنه كے علاوہ كسى اور كے متعلق نہیں مانتے كہ ان كو آنحضرت صلى الله عليه وسلم نے " گھٹی دی۔ جو ان كى خالہ ميمونہ بنت الحارث آنحضرت صلى الله عليه وسلم كے حبالہ عقد ميں تھیں۔

بعض اوقات ان كے گھر جاتے اور رات گزارتے ،چونكہ ذہين و فطين تھے اور علم و عمل كا شوق ركھتے تھے۔اس لئے آنحضرت صلى الله عليه وسلم كى تہجد كى نماز نقل فرماتے ہیں۔

اللَّهُمَّ فَفِّهْهُ فِي الَّذِينَ وَعَلِمَهُ التَّوِيلَ

"اے اللہ اسے دين ميں سمجھ عنایت فرما اور تاويل سکھا۔"

ايك روايت ميں يہ لفظ ہیں:-

"اللهم علمه الكتاب

"اے اللہ ! اسے كتاب اللہ كا علم عنایت فرما۔"

حضرت ابن عباس رضى الله تعالى عنه آنحضرت صلى الله عليه وسلم كى تربيت ميں بڑھے اور علم حاصل كيا۔اس سے گولڈ زہير كى غلط بياني كى ترديد ہوتى ہے جو اس نے كہا كہ حضرت ابن عباس رضى الله تعالى عنه نے يہود كے علماء سے علم حاصل كيا۔اور وہ بيان كرتے تھے:

وكثير مانجد مصاور العلم المقفلة لى ابن عباس اليهود دين الذين اعتنقا الاسلام كعب الاحبار و عبدالله بن سلام

ہم ديكھتے ہیں كہ ابن عباس رضى الله تعالى عنه كے علم كے بڑے مصدر دو يہودى تھے جو مسلمان ہو گئے تھے كعب بن "

احبار رضى الله تعالى عنه اور عبدالله بن سلام رضى الله تعالى عنه ۔

احمد امین مصری مشہور مفکر حدیث نے بھی مغربی آقا کی پیروی میں یہی انداز اختیار کیا ہے۔

ان کی تردید استاد محمد حسین الذہبی نے کی ہے تفصیل کے لئے ان کی کتاب ملاحظہ کریں۔

بصیرت ہو تو حضرت عبداللہ ابن عباس رضی اللہ تعالیٰ عنہ کا وہ قول پڑھو جس میں انہوں نے اہل کتاب کے متعلق وضاحت فرمائی:

عن عبد اللہ بن عباس رضی اللہ عنہما قال یا معشر المسلمین کیف تسألون أهل الكتاب و کتابکم الذی أنزل علی نبیہ صلی اللہ علیہ وسلم أحدث الأخبار باللہ تقرءونہ لم یشب وقد حدتکم اللہ أن أهل الكتاب بدلوا ما کتب اللہ وغیروا بأیدیہم الكتاب فقالوا [ص: 954] هو من عند اللہ لیشتروا به ثمنًا قليلاً أفلا ینہاکم ما جاءکم من العلم عن مسألتهم ولا واللہ ما رأینا منهم رجلاً قط یسألکم عن الذی أنزل علیکم

مسلمانوں آپ اہل کتاب سے کیوں پوچھتے ہیں جبکہ آپ کی کتاب جو آپ کے نبی صلی اللہ علیہ وسلم پر اللہ تعالیٰ نے اتاری سب " سے بعد میں اتری ہے پرانی نہیں ہوئی۔ اللہ تعالیٰ نے آپ کو بتایا کہ اہل کتاب نے اللہ کی نازل کی ہوئی کتابوں کو بدلا اور تحریف کی، اپنی مرضی سے لکھ کر کہنے لگے یہ اللہ تعالیٰ نے لکھا ہے تاکہ اس سے تھوڑی سی قیمت حاصل کر سکیں جو علم آپ صلی اللہ علیہ وسلم کے پاس آیا ہے وہ آپ کو اس بات سے نہیں روکتا کہ آپ ان سے سوال کریں؟ خدا کی قسم! میں نے ان سے "ایک آدمی کو بھی نہیں دیکھا کہ وہ آپ سے اس چیز کے متعلق پوچھتا ہو جو آپ صلی اللہ علیہ وسلم پر اترا ہے۔"

اس سے معلوم ہوا کہ اگر کبھی حضرت کعب احبار رضی اللہ تعالیٰ عنہ یا عبداللہ بن سلام رضی اللہ تعالیٰ عنہ سے بات بھی ہوئی تو معلومات کے لئے یا تصدیق اور تردید کے لئے پوچھا نہ کہ مصدر سمجھ کر۔ اہل علم کی شان یہ ہے کہ وہ دونوں پہلو بیان کرتے ہیں۔ احمد بن مصری جیسے متجدد اور مستشرقین کا بھی علمی تقاضا ہے کہ وہ اس علمی دیہانت کے تحت اصح الکتب بعد کتاب اللہ البخاری کی اس روایت کو بھی علی رؤس الاشهاد بیان کرتے ہیں۔ لیکن ایسا نہیں کیا کیونکہ علمی حقائق کو بیان کرنا مقصود نہیں بلکہ اسلام کو ہدف تنقید بنانا مقصود ہے۔

حضرت ابن عباس رضی اللہ تعالیٰ عنہ جو کہ لغت عرب کے ماہر تھے ان کی وفات 68ھ میں ہوئی محمد بن حنفیہ (علی رضی اللہ تعالیٰ عنہ کے بیٹے) نے جنازہ پڑھایا۔

ان کی تفسیر ابن عباس رضی اللہ تعالیٰ عنہ بہت مشہور ہے۔ یہ وہ تفسیر ہے جو تنویر المقیاس من تفسیر ابن عباس کے نام سے شائع ہوئی ہے جسے ابو طاہر محمد بن یعقوب فیروز آبادی صاحب "قاموس المحيط" نے جمع کیا ہے۔ مصر سے کئی دفعہ شائع ہوئی۔ پاکستان سے بھی شائع ہو چکی ہے۔

دوسری کتاب تفسیر ابن عباس رضی اللہ تعالیٰ عنہ ہے جس کو ڈاکٹر عبدالعزیز بن عبداللہ الحمیدی نے کتب سنہ سے ان کی تفسیری روایات کو جمع کیا ہے اور ان کی سند پر بحث بھی کی ہے۔ اس کو جامعہ ام القرئ نے شائع کیا ہے۔

حضرت عبداللہ بن عباس رضی اللہ تعالیٰ عنہ کی تفسیر اور ان کے علم کو بہت مقبولیت حاصل ہوئی۔ ان کی تفسیر کے ماخذ درج ذیل ہیں:

1. آنحضرت صلی اللہ علیہ وسلم سے علم حاصل کیا۔

2. صحابہ کبار رضوان اللہ عنہم اجمعین سے علم حاصل کیا۔

3. لغت عرب اور شعر جاہلی سے بہت استشہاد کر تے تھے۔ اس میں عین ایک خاص واقعہ ہے۔

جب آپ رضی اللہ تعالیٰ عنہ کعبہ کے صحن میں قرآن کی تفسیر بیان کر رہے تھے نافع بن الازرق اور نجدہ بن عویمر خارجیوں نے قرآن مجید کی بعض آیات کے متعلق عرب سے استشہاد کیا تو آپ نے ان کو بیان کر دیا۔

فہم ناقد آنحضرت صلی اللہ علیہ وسلم کی دعاء کا اثر تھا اور خاندانی فصاحت و بلاغت سے آپ خود تفسیر بیان فرماتے تھے۔

مناع القطان نے حضرت ابن عباس رضی اللہ تعالیٰ عنہ کی تفسیر کی آٹھ سلسلوں سے روایت کی ہے۔

تفسیر ابن جریر الطبری:

ابو جعفر محمد بن جریر بن یزید بن کثیر الطبری 224ھ میں طبرستان میں پیدا ہوئے۔

:خطیب بغدادی فرماتے ہیں

ابن جریر الطبری من کبار أئمة الإسلام، وعلماً من أعلام الدین، یُحکم بقوله، ویُرجع إلى رأیه، لمعرفته وفضله، وكان قد جمع من العلوم ما لم یُشارك فیہ أحد من معاصریه، فقد كان حافظاً لکتاب اللہ

ابن جریرؒ ان اماموں سے ایک تھے جن کی بات کو وقعت دی جاتی تھی۔ ان کے علم و معرفت کی طرف لوگوں کی نگاہیں تھیں۔ علوم میں کوئی ہم عصر ان کا ثانی نہ تھا۔ آپ قرآن مجید کے حافظ تھے۔ انکی وفات 310 ہجری میں ہوئی۔

:ان کی تفسیر بہت اہمیت کی حامل ہے۔ اس کے متعلق ابو حامد الاسفرائینی فرماتے ہیں

" لو سافر رجل إلى الصين في تحصیل تفسیر ابن جریر لم یکن کثیرا

"اگر کوئی تفسیر ابن جریر کے لئے سفر کرے تو یہ زیادہ نہیں۔"

:امام نووی فرماتے ہیں

وكتاب ابن جریر في التفسیر لم یصنّف أحد مثله

"تفسیر ابن جریر جیسی کتاب کسی نے تصنیف نہیں کی۔"

ان کی تفسیر کی درج ذیل خصوصیات ہیں۔

1۔ تفسیر بالمآثور پر اقوال النبی صلی اللہ علیہ وسلم، اقوال الصحابہ رضوان اللہ عنہم اجمعین اور تابعینؒ پر اعتماد کرتے ہیں۔

2۔ روایات کو اسناد کے ساتھ بیان کرتے ہیں۔ اور ترجیح بھی بیان کرتے ہیں۔

3۔ ناسخ و منسوخ کی بھی وضاحت کرتے ہیں۔

4۔ وجوہ اعراب بیان کرتے ہیں اور آیات سے استنباط احکام کرتے ہیں۔

5۔ بعض اوقات اسرائیلی روایات بیان کر کے عام طور پر ان پر تنقید کرتے ہیں۔

تفسیر بحر العلوم السمرقندی:

ابو للیث نصر بن محمد بن ابراہیم السمرقندیؒ الفقیہ الحنفی بہت مشہور مفسر ہیں۔ آپ امام الہدیٰ کے نام سے بھی معروف ہیں۔ آپ کے استاد گرامی ابو جعفر الہندوانی ہیں۔ ان کی مشہور تصانیف یہ ہیں:-

تفسیر القرآن المسمیٰ بحر العلوم...2. کتاب النوازل فی الفقہ...3. خزائن الفقہ...4. تنبیہ الغافلین...5. البستان 1

اُن کی وفات 373ھ یا 375ھ میں ہوئی۔

تفسیر بحر العلوم کے متعلق حاجی خلیفہ فرماتے ہیں

ابوللیث نصر بن محمد الفقیہ السمرقندی کی تفسیر نہایت عمدہ ہے جس کی احادیث کی تخریج شیخ زین الدین قاسم بن قطلوبغاؒ " 899ھ نے کی ہے۔

یہ کتاب ابھی تک زیور طباعت سے آراستہ نہیں ہوئی۔ اس کی اشد ضرورت ہے کہ کوئی طالب علم اس کی تحقیق کر کے اسے اہل علم لوگوں کے سامنے پیش کرے۔ یہ القاہرہ میں موجود ہے۔

ڈاکٹر محمد حسین الذہبی نے اس تفسیر سے استفادہ کیا ہے وہ فرماتے ہیں

یہ تین بڑی جلدوں میں مخطوط کی صورت میں دارالکتب العربیہ میں موجود ہے۔ اس کے مکتبہ الازہر میں دو نسخے موجود ہیں۔ میں نے اس تفسیر کو پڑھا ہے۔" اس نے مجرد رائے سے تفسیر بیان کرنے کی حرمت کے متعلق لکھتا ہے:-

میں نے دیکھا کہ اس کا مولف تفسیر سلف سے بیان کرتا ہے جس میں صحابہ کرام رضوان اللہ عنہم اجمعین تابعینؒ اور بعد کے لوگوں سے بیان کرتا ہے۔ اسناد کی طرف اس کی توجہ بہت کم ہے۔ اور عام طور پر روایات پر جرح و تعدیل بھی نہیں کرتے۔ لیکن یہ کتاب تفسیر بالروایت اور درایت کا بہترین نمونہ ہے جبکہ عقلی جانب پر نقلی جانب غالب ہے اسلئے اس کو تفسیر بالمآثور میں شمار کیا گیا ہے۔

اس کتاب کے قلمی نسخوں کی موجودگی اور اس کے مولف کے اسناد ذکر نہ کرنے کو استاد عبدالعظیم الزرقانیؒ نے بھی اپنی کتاب میں بیان فرمایا ہے۔

الكشاف والبيان عن تفسير القرآن للثعلبي:

مولف کتاب ابو اسحاق احمد بن ابراہیم الثعلبیؒ نیشا پوری تھے آپ عظیم قاری، مفسر قرآن اور واعظ تھے۔ اور بہت دیندار آدمی تھے۔ ان کے متعلق ابن خلکانؒ فرماتے ہیں

"آپ یگانہ روزگار تھے۔ آپ نے اتنی بڑی تفسیر لکھی جو دیگر تقاریر پر فوقیت رکھتی ہے۔

یاقوت حمویؒ فرماتے ہیں:-

"ثعلبیؒ ایک عظیم قاری، مفسر واعظ، ادیب، ثقہ، حافظ اور صاحب تصانیف تھے۔

:ابن الاثیرؒ آپ کی نسبت کے متعلق فرماتے ہیں

ان کو ثعلبی اور ثعالبی دونوں طرح سے یاد کیا جاتا ہے۔"

آپ نے ابو طاہر بن خزیمہؒ اور ابو بکر بن مہران قاری سے کسب فیض حاصل کیا۔ آپ کے تلامذہ میں ابو الحسن الواحدی شامل ہے۔ آپ کا انتقال 427 ہجری میں ہوا۔

یہ تفسیر قلمی صورت میں سورۃ الفرقان تک مکتبہ الازہر میں موجود ہے۔ باقی مقفود ہے۔ محمد علی الصابونی نے یہی بیان کیا ہے۔

ان کی تفسیر کے متعلق امام ابن اثیرؒ فرماتے ہیں کہ وہ دیگر تفاسیر پر فوقیت رکھتی ہے۔

ڈاکٹر محمد حسین الذہبی اس کتاب کے مطالعہ کے بعد اس کے متعلق یوں رقم طراز ہیں:

اس کتاب کو میں نے دیکھا کہ قرآن کی تفسیر سلف سے ہے۔ اگرچہ اسناد کا اقتصار ہے چونکہ مقدمہ کتاب میں ان کا ذکر کر دیا " ہے کتاب میں مسائل نحوہ کا ذکر بھی ہے بعض اوقات الفاظ کی تشریح لغت سے کرتا ہے عربی اشعار سے بھی استشہاد کرتا ہے۔

اس میں فقہ کے احکام بھی ہیں۔ کتاب میں کئی علمی پہلوؤں پر گفتگو ہے قریب تھا کہ یہ کتاب تفسیر بالمائور کے دائرہ سے نکل جاتی۔ کیونکہ بعض اوقات کو بغیر کسی تبصرے کے بیان کیا گیا ہے۔

یاقوت حموی فرماتے ہیں:-

آپ کی تفسیر انواع واقسام کے معنی واسرار کی جامع ہے۔ اس میں اعراب وقرائت کے بارے میں شاندار مباحث ہیں۔

امام ابن تیمیہؒ نے اس تفسیر کے متعلق فرمایا:-

والتعلیٰ هو فی نفسہ کان فیہ خیر ودین، ولكنہ کان حاطب لیل ینقل ما وجد نی کتب التفسیر من صحیح وضعیف وموضوع

ثعلبی خود دیندار اچھے آدمی ہیں۔ لیکن وہ حاطب لیل تھے۔ کتب تفسیر میں جو ضعیف اور موضوع روایات ملتی ہیں۔ ان کو نقل کر دیتے ہیں۔

معالم التنزیل للبعویؒ:

حسین بن مسعود بن محمد بن الضراءؒ کی کنیت ابو محمد تھی۔ آپ الضراء یا ابن الضراء کے نام سے مشہور ہیں۔ ابن خلکانؒ کے مطابق آپ کا لقب ظہیر الدین ہے۔ صرف یاقوت حمویؒ آپ کی پیدائش 433ھ لکھتے ہیں۔

اکثر مصادر میں آپ کی وفات 516ھ مروالرفد میں ہے۔

آپ مفسر، محدث، اور فقیہ ہونے کے لحاظ سے مشہور تھے۔ اور آپ کو کہا جاتا "بحر فی العلم" یعنی (علم کا سمندر) ہے۔ آپ ہمیشہ باوضو ہو کر پڑھتے۔ آپ صائم النہار اور قائم اللیل تھے۔ آپ کے کئی استاد ہیں۔ سب سے مشہور ابو علی الحسین بن محمد بن احمد المروری الشافعی ف 462ھ ہیں جو کہ شیخ خراسان کے نام سے مشہور ہیں۔ دوسرے مشہور استاد جن سے شرح السنۃ میں بہت سی روایات ہیں۔ ابو عمر عبدالواحد بن احمد الہروی ف 463۔ محمود الفارسی نے آپ کے شاگردوں کی تعداد چار سو بتائی ہے جو بڑے علماء ثابت ہوئے۔ ان میں مشہور ابو الفتوح محمد بن محمد الطائی الہمدانی ف 555ھ صاحب الاربعین فی الارشاد السالین الی منازل المتقین ہیں۔ آپ کی کئی تصانیف ہیں۔ جن میں معالم التنزیل، مصابیح السنۃ، شرح السنۃ، اور التہذیب فی لافقہ زیا دہ مشہور ہیں۔

معالم التنزیل " بڑی مشہور تفسیر ہے۔ امام ابن تیمیہؒ فرماتے ہیں "

تفسیرہ مبعوی ختصر من تفسیر الثعلبی لکنہ صان تفسیرہ عن الأحادیث الموضوع والآراء المبتدعة

"تفسیر بعوی تفسیر ثعلبی سے مختصر ہے لیکن انہوں (بعویؒ) نے اس تفسیر کو موضوع احادیث اور بدعتی آراء سے میرا رکھا۔"

تاج الدین ابو نصر عبدالوہاب بن محمد الحسینی ف 875 ھ نے اس کتاب کا اختصار لکھا۔

آپ نے اپنی تفسیر کے شروع میں ماخذ و مراجع کا ذکر کیا ہے۔ اس کے بعد ایک فصل فضائل قرآن اور پھر تفسیر بالرای بیان کرنے و الوں کی بیان فرمائی ہے۔ آپ کی تفسیر میں قرآن و حدیث صحابہ، تابعین، اور مستند روایات کو بیان کیا گیا جیسا کہ الخازن نے ذکر کیا ہے۔ بعض اوقات آپ نے بھی اسرائیلی روایات بیان کی ہیں۔

المختصر یہ تفسیر کتب تفسیر بالمأثور میں بہت اہم ہے۔

المحرار الوجیز فی تفسیر الکتاب العزیز لابن عطیہ:

ابو محمد عبدالحق بن غالب بن عطیہ الندلسی المغربی الغرناطی الحافظ القاضی 481ھ میں پیدائش اور 546ھ میں فوت ہوئے۔

آپ بڑے زہین فقیہ، عالم حدیث، لغوی ادیب اور شاعر تھے۔ آپ نے اپنے والد سے روایت کیا۔ ابو علی غسانی العمری بھی آپ کے اُستاد تھے۔ ان کے شاگردوں میں ابو بکر بن ابی حمزہ ابو القاسم بن جیشی اور ابو جعفر بن عضاء شامل ہیں۔ آپ کی تفسیر کے متعلق ابو حیان فرماتے ہیں کہ:

"تنقیح اور تحریر کے لحاظ سے ان کی تفسیر کا پایہ بہت بلند ہے۔"

:اور ابن خلدون نے لکھا ہے کہ

ان کی تفسیر دیار مغرب و اندلس میں نہایت مقبول و مستحسن خیال کی جاتی ہے۔"

ابو حیان نے اپنی تفسیر البحر المحيط میں اس تفسیر کو زمخشری کی تفسیر سے زیادہ جامع اور غیر صحیح مواد سے پاک قرار دیا ہے۔

:امام ابن تیمیہ فرماتے ہیں کہ

وتفسیر ابن عطیة وأمثاله أتبع للسنة والجماعة، وأسلم من البدعة من تفسیر الزمخشری

ابن عطیہ اور ان جیسے لوگوں کی تفسیر سنت اور اہل سنت کے زیادہ موافق ہے اور یہ زمخشری کی تفسیر کی نسبت بدعت " سے زیادہ محفوظ ہے۔"

محمد حسین الذہبی نے اس کا نسخہ دارالکتب المصریہ میں دیکھا اور پڑھا ہے۔ اور اوس کے انداز نگارش کی تعریف میں رطب اللسان ہے۔ وہ ابن جریر الطبری سے نقل کرتا ہے۔ اور اشعار عربی اور لغت عرب سے بھی عبارتوں کو مزین کرتا ہے۔

تفسیر القرآن العظیم:

عماد الدین ابو الفداء اسماعیل بن عمرو بن کثیر الشافعی 700 ہجری میں پیدا ہوئے۔ آپ کے اساتذہ میں ابن الشحنة، الامدی، ابن عساکر، حافظ المزی اور امام ابن تیمیہ شامل ہیں۔ آپ کی شادی بھی حافظ المزی کی بیٹی سے ہوئی۔

وكان قوة العلماء والحفاظ وعمدة اهل المعاني والالفاظ

حافظ ابن حجر نے اور دیگر لوگوں نے آپ کے متعلق بہت تفصیل سے لکھا ہے۔"

اشتغل بالحديث مطالعة في متونه ورجاله، وجمع التفسير، وشرع في كتاب كبير في الاحكام"

:صاحب شذرات الذہب فرماتے ہیں کہ

كان كثير الاستحضار قليل النسيان، جيد الفهم)

صاحب حافظه، کم نسیان، بہتر سوچھ بوجھ والے تھے۔"آپ کی وفات 774ھ میں ہوئی۔

تفسیر ابن کثیر قرآن مجید کی نہایت اہم تفاسیر میں سے ایک ہے۔ اس کتاب کا درجہ تفسیر الطبری کے بعد سمجھا جاتا ہے۔ اس تفسیر کا مولف پہلے تفسیر القرآن بالقرآن کرتا ہے پھر بالحديث اور پھر اقوال سلف کو لاتا ہے۔ اس تفسیر کے شروع میں ایک مبسوط مقدمہ ہے۔ لیکن بقول محمد حسین الذہبی اس کا اکثر حصہ انہوں نے اپنے استاد ابن تیمیہ سے ہی بیان کیا ہے۔

جرح و تعدیل کا بھی اس کتاب میں خیال رکھا گیا ہے۔ مثال کے طور پر جب وہ سورہ بقرہ کی آیت مبارکہ

کو بیان کرتے ہیں۔ تو اس کے راوی ابو محشر نجیح بن عبدالغنی المدنی کو ضعیف قرار دیتے ہیں۔ (

:محمد بن جعفر الکتانی اس تفسیر کے بارے میں فرماتے ہیں کہ

فانه مسحون بالاحاديث ولاآثار باسانيد مخرجها مع الكلام عليها صحة وضعفا

"اس تفسیر میں احادیث اور آثار مع اسانید بہت ہیں۔ اور ان پر صحت اور ضعف کے لحاظ سے کلام کیا بھی گیا ہے۔"

اس اہم تفسیر کو دو مشہور مستشرق سہرنگر اور گولڈز زیبر بالکل نظر انداز کر گئے ہیں۔ یہ کتاب کئی بات شائع ہو چکی ہے۔ محمد علی الصابونی نے اس کا اختصار بھی لکھا ہے۔

8. الجوابر الحسان فی تفسیر القرآن للثعالبی:

مولف کتاب کے بارے میں محمد حسین الذہبی لکھتے ہیں کہ ابو زید عبدالرحمن بن محمد بن مخلوق الثعالبی الجزائری المغربی مالکی المذہب تھے۔

ابن سلامة البكري فرماتے ہیں کہ:-

ہمارے شیخ الثعالبی بہت نیک، عالم، زاہد، عارف، اور بڑے اولیاء میں سے تھے۔ وہ طلب علم میں الجزائری تیونس اور مصر بھی گئے۔ ان کی عظمت کو ان کے ہم عصر بھی تسلیم کرتے تھے کسی نے کہا کہ انت اية في علم الحديث "آپ علم حدیث میں ایک علامت ہیں" ان کی کتب میں اس تفسیر کے علاوہ

الذهب لابريز في غرائب القرآن العزيز، تحفة الاخوان في اعراب بعض آيات القرآن اور جامع الامهات في احكام العبادات

شامل ہیں۔ آپ کی وفات 876 ہجری کو الجزائری میں ہوئی۔ الجوابر الحسان الجزائری سے چار جلدوں میں شائع ہوئی ہے۔ اس کا ایک قلمی نسخہ دارالکتب مصریہ میں ہے۔ اور دوسرا المکتبۃ الازہریہ میں ہے۔ اس کتاب کے مولف نے خود لکھا ہے کہ یہ کتاب التفسیر ابن عطیہ کا اختصار ہے جس میں بعض اضافے ہیں۔ دیگر مفسرین الطبری وغیرہ سے بھی نقل کیا ہے۔ اسی طرح صحیح بخاری، صحیح مسلم کے علاوہ سنن ابی داؤد، ترمذی، التریغیب والتریب، التذکرۃ للقرطبی، العاقبۃ لعبدالحق، اور مصابیح السنۃ للبعوی سے بھی بھر پور استفادہ کیا گیا ہے۔

مولف نے بعض اسرائیلی روایات بھی نقل کی ہیں۔ لیکن ان پر تعاقب بھی کرتے ہیں۔ مثلاً سورۃ النحل کی آیت نمبر 28۔ ﴿وَتَفَقَّدَ الطَّيْرَ فَقَالَ مَا لِيَ لَا أَرَى الْهُدُودَ أَمْ كَانَتْ مِنَ الْغَائِبِينَ﴾ کے تحت بعض اسرائیلی روایات بھی نقل کی ہیں۔ واللہ اعلم ناصح من ذلك یہ تفسیر نہایت معتبر ہے۔

9. الدرا المنشور فی التفسیر الماثور للسيوطی:

الدر المشور کے مولف ابو الفضل عبدالرحمن بن ابھی بکر السیوطی شافعی المسلک 849 ہجری میں پیدا ہوئے۔

سال سے یا 7 سال کی عمر میں والد کا انتقال ہو گیا قرآن مجید 8 سال کی عمر میں حفظ کیا۔ آپ کے شاگرد علامہ داؤدی کے 5 مطابق سیوطی کے اساتذہ کی تعداد اکیاون ہے۔ آپ کا حافظہ بہت زیادہ تھا۔ آپ نے 500 سے زائد کتب تالیف کیں۔ قرآن سے متعلق آپ کی تصانیف الاتقان فی علوم القرآن ہے۔ آپ نے علوم دینیہ کے ہر فن پر کتاب لکھی۔ خود فرماتے ہیں

ورزقت التبحر فی سبعة علوم التفسیر والحديث والفقه والنحو والمعانی والبیان والبدیع علی طريقة العرب والبلغاء لا علی طريقة العجم واهل الفلسفة

یعنی مجھے ساتھ علوم میں ادراک حاصل ہے۔"

تفسیر، حدیث، فقہ، نحو، معانی، بیان، بدیع عرب اور بلغاء ک طریقہ پر نہ کہ عجم اور اہل فلسفہ کے طریقہ پر۔

آپ کا انتقال جمعہ کی صبح 911ھ میں ہوا۔ الدر المنشور کو الکتانی نے ان تفاسیر میں شامل کیا ہے جن میں احادیث ہیں۔

:امام سیوطی خود اس تفسیر کے متعلق فرماتے ہیں کہ

وقد جمعت کتاباً مسنداً فیہ تفاسیر النبی والصحابة، فیہ بضعة عشر ألف حدیث؛ ما بین مرفوع وموقوف، وقد تم والله الحمد فی أربع مجلدات، وسمیته ترجمان القرآن

میں انے ایک سند کتاب لکھی ہے جس میں آنحضرت صلی اللہ علیہ وسلم اور صحابہ کرام رضوان اللہ عنہم اجمعین سے مستند "تفسیر بیان کی ہے مرفوع اور موقوف دس ہزار احادیث پر مشتمل ہے۔ اللہ کے فضل سے وہ کامل ہو گئی ہے۔ وہ چار جلدوں پر مشتمل ہے۔ میں نے اس کا نام ترجمان القرآن رکھا ہے۔"

اور اس ترجمان القرآن کا اختصار خود سیوطی نے الدر المنشور کی صورت میں کیا ہے۔ اسانید کر حذف کر دیا ہے۔ اس میں صرف متن پر اکتفاء کیا گیا ہے۔ اور جس کتاب سے روایت لی گئی اس کا ذکر کیا گیا ہے۔

سیوطی نے الاتقان میں ایک تفسیر مجمع البحرین ومطلع البدرین کا ذکر کیا ہے جس کا الاتقان کو مقدمہ قرار دیا ہے۔ لیکن مجمع البحرین کا الدر المنشور کے ساتھ کوئی تعلق معلوم نہیں ہوتا۔ وہ اور طرز کی ہے۔

ان کی یہ تفسیر کیونکہ روایات پر مشتمل ہے اس لئے اس کو ادھر شامل کیا گیا ہے اس میں رائے کو بالکل بھی دخل حاصل نہیں۔ سیوطی نے چونکہ ہر موضوع پر لکھا ہے اس لئے صحت کا التزام کم ہی کیا ہے۔ یہ تفسیر سات جلدوں میں شائع ہو چکی ہے۔

فتح القدیر للشوکانی: 10

محمد بن علی بن محمد بن عبداللہ الشوکانی ل 1173ھ میں پیدا ہوئے۔ دس سال کی عمر سے قبل ہی قرآن مجید حفظ کر لیا۔ پھر بڑے بڑے شیوخ سے ملے۔ آپ نے ان علمائے دین کی کتب سے استفادہ کیا۔ جن میں صحیحین، علم المصطلح، اصول فقہ، اور بہر ذخار وغیرہ شامل ہیں۔ شیخ عبدالقادر بن احمد سے الصحیحین پڑھی۔ جب آپ خود پڑھتے تھے تو ساتھ پڑھاتے بھی تھے۔ بعض کتب تراجم والے آپ کے متعلق کہتے ہیں:-

کہ مفسر، محدث، فقیہ، اصولی، مورخ، ادیب، نحوی، منطقی، متکلم، حکیم تھے۔

آپ نے جامد تقلید، بدعات، وخرافات اور مسلمانوں کے زوال کے اسباب پر قلم اٹھایا۔

چنانچہ آپ فرماتے ہیں کہ شہروں پر عذاب کا سبب اور مسلمانوں پر دشمن کا غلبہ ان کے معاصی اور فسق و فجور ہیں جن کی وجہ سے اُن پر اُن کے دشمن مسلط ہو گئے ہیں کہتے ہیں کہ:

فقد سلط الله على أهل الإسلام طوائف من عدوهم، عقوبة لهم، حيث لم ينتهوا عن المنكرات، ولم يحرصوا على العمل بالشرعية المطهرة، كما وقع من تسليط الخوارج في أول الإسلام، ثم تسليط القرامطة والباطنة بعدهم، ثم تسليط الترك حتى كادوا يطمسون معالم الإسلام، وكما يقع كثيرا من تسليط الفرنج ونحوهم،

جب یہ لوگ بُرے کاموں سے نہ رکتے تھے اور نہ شریعت مطہرہ پر عمل کرتے تھے تو اُن کو سزا دینے کے لئے اُن پر دشمن "مسلط کر دیئے گئے" خارجی مسلط ہو گئے پھر قرامطہ والے مسلط ہو گئے اور باطنیہ فرقے کے لوگ مسلط ہوئے پھر اور فرنگی "قسم کے لوگ مسلط ہو گئے۔"

آپ نے اصلاحی عقیدے پر بہت سی کتب تصنیف کیں۔ آپ کی غیر مطبوعہ 189 کتب کے نام ملتے ہیں جبکہ مطبوعہ (30) آرٹیننس کا پتہ چلتا ہے۔

آپ کا انتقال 1256 ہجری میں ہوا۔

امام شوکانیؒ اپنی تفسیر میں عام طور پر اس انداز سے تفسیر بیان کرتے ہیں:-

فضائل صورت 2. القراة 1

اللغة 4. الاعراب 3

اسباب النزول 6. النسخ 5

المعنى الاجمالي 8. الاحكام المستنبط بين الآية 7

الاحاديث البويه وآثار الصحابة 9

الله تعالىٰ كى صفات كے متعلق ان كا سلف الصالحين كا مذهب هى هے۔

امام شوکانیؒ چونکہ متاخرین میں سے ہیں۔ اس لئے اپنی تفاسیر میں دیگر تفاسیر کا بھی ذکر کرتے ہیں۔ متعزلہ سے زمخشری کا ذکر کرتے ہیں اور پھر بعد میں اُس کا رد کرتے ہیں۔ انہوں نے اس میں جن تفاسیر کو سامنے رکھا ہے۔ ان میں سے کچھ درج ذیل ہیں:-

تفسیر الطبری (ف 310ھ) تفسیر ابن عطیہ (ف 540ھ) الجامع الاحکام القرآن المعروف تفسیر القرطبی ابو عبد اللہ محمد بن احمد (ف 671ھ) تفسیر ابن کثیر (ف 774ھ) تفسیر ابی حیان ابی عبد اللہ محمد بن یوسف بن علی الاندلسی۔ (654-745ھ الدر المنثور للسیوطی) (ف 911ھ)

بعض احادیث جو کہ حضرت علی رضی اللہ تعالیٰ عنہ کے فضائل میں سے ہیں اُن کے ضعف کے باوجود ان کے بارے میں امام شوکانیؒ خاموش ہوجاتے ہیں شاید یہ مصلحت کا تقاضا تھا۔

مجموعی طور پر تفسیر فتح القدیر قدیم و جدید نظریات کا اچھا نمونہ ہے۔

تفسیر بالرای

تفسیر بالرای سے مراد قرآن کی اجتہاد سے تفسیر بیان کرنا ہے۔ رائے اجتہاد کے معنی میں ہے۔ رائے کا لفظ قیاس کے معنی میں بھی استعمال ہوتا ہے۔

بعض نے تفسیر بالرای سے مراد ایسی تفسیر لی ہے جس میں مفسر قرآن معنی کے بیان میں اپنے فہم خاص اور مجرد رائے سے استنباط کر تا ہے۔

ان دونوں طریقوں سے معلوم ہوتا ہے کہ رائے اور قیاس کو اگر شریعت کے تابع رکھا جائے تو اس سے شریعت کی روح متاثر نہیں ہوتی بلکہ فائدہ ہوتا ہے لیکن اگر رائے اور اجتہاد کو غلط استعمال کیا جائے تو یہ شریعت کی روح کے منافی ہے۔ اس کو اہل علم نے تفسیر بالرای المحمود اور تفسیر بالرای المذموم قرار دیا ہے۔

:احمدون ثنفر نے تفسیر بالرای کی اس طرح وضاحت کی ہے

Tafsir bi e ray is not based directly on transmission of knowledge by the p re decesory, but on the use of reason and I jtihad.

ایسی تفسیر بالرای جو اپنی مرضی سے کی جائے جس میں محض رائے ہو۔ آنحضرت صلی اللہ علیہ وسلم نے ناجائز قرار دی ہے۔ چنانچہ حضرت عبداللہ بن عباس رضی اللہ تعالیٰ عنہ سے روایت ہے۔ آنحضرت صلی اللہ علیہ وسلم نے فرمایا

مَنْ قَالَ فِي الْقُرْآنِ بَرَأْيِهِ ، فَلْيَتَّبِعُوا مَقْعَدَهُ مِنَ النَّارِ

"جس نے اپنی مرضی سے قرآن مجید کی تفسیر بیان کی وہ اپنا ٹھکانہ جہنم میں سمجھے۔"

دوسری روایت ابن عباس رضی اللہ تعالیٰ عنہ سے ہے۔ آنحضرت صلی اللہ علیہ وسلم نے اس طرح سے فرمایا

مَنْ قَالَ فِي الْقُرْآنِ بغير علم ، فَلْيَتَّبِعُوا مَقْعَدَهُ مِنَ النَّارِ

"جس نے قرآن مجید کے متعلق علم کے بغیر بیان کیا۔ وہ اپنا ٹھکانہ جہنم میں سمجھے۔"

اس قسم کی تفاسیر اہل بدعت اور معتزلہ وغیرہ نے بیان کی ہیں۔ اگر تفسیر بالرای کو غور و فکر سے بیان کیا جائے تو یہ دین کی خدمت ہے۔

اور ملحدین کے جواب بھی اس میں آتے ہیں۔ جدید علوم و فنون کے ذریعے جو نئے موضوعات سامنے آئے ہیں۔ اس مکتب فکر کے حامل لوگوں نے ان کو اپنا موضوع بنایا۔ اور ایک متوازن نقطہ نظر پیش کیا۔

مولانا محمد حنفی ندوی اس گروہ کے متعلق فرماتے ہیں:-

اصحاب الراى كى خدمت كادانتره بهى خاصا وسيع اور قابل قدر ہے۔ اس گروہ نے قرآن و سنت کے فقہی مضمرات کی نشان دہی کی۔ فکری اور کلامی نکتہ سینچوں کو نکھارا اور تعبیر و تشریح کے دائروں میں وسعت و عمق پیدا کیا۔ یہ اس گروہ کا فیضان ہے۔ کہ اسلام ایک مکمل اور منضبط نظریہ حیات کی شکل میں مدون ہوا۔

فهذه الآثار الصحيحة وما شاكلها عن أئمة السلف تدل على تخرجهم عن الكلام في التفسير بما لا علم لهم به فاما من تكلم بما يعلم من ذلك لغة وشرعا فلا حرج عليه

ائمہ سلف سے یہ آثار صحیحہ جو منقول ہیں۔ ان کا مطلب یہ ہے کہ ایسی تفسیر بیان کرنے میں حرج ہے جو علم کے بغیر بیان

"کی گئی ہے جہاں تک لغت اور شریعت پر مبنی تفسیر کا تعلق ہے اُس کے بیان کرنے میں کوئی حرج نہیں ہے۔"

تفسیر بالرای کی مشہور کتب

مناع القطان نے اس مدرسہ فکر کی درج ذیل تفاسیر کا ذکر کیا ہے:-

تفسیر ابی بکر عبدالرحمن بن کیسان ف240 ہجری۔1

محمد بن عبدالوہاب ف1303ھ۔2

تفسیر عبدالجبار ابن احمد بن عبدالجبار بن احمد بن خلیل القاضی ابو الحسن الہمدانی الاسد آبادی ف410ھ۔3

تفسیر الزمخشری الکشاف عن حقائق غوامض التنزیل وعیون الاقاویل فی وجوه التاویل، ابو قاسم جار اللہ محمود بن عمر، ف539ھ۔4

تفسیر مفاتیح الغیب، فخر الدین ابو عبداللہ محمد بن عمرو بن حسین الرازی، ف606ھ۔5

تفسیر ابن فواک (مشہور متکلم ہیں)۔6

الجامع الاحکام القرآن۔ ابو عبداللہ محمد بن احمد القرطبی ف67ھ۔7

انوار التنزیل و اسرار التاویل المعروف بتفسیر البیضاوی عبداللہ بن عمر بن محمد ف685ھ۔8

مدارک التنزیل و حقائق التاویل۔ المعروف تفسیر النسفی عبداللہ بن احمد بن محمود النسفی ف701ھ۔9

لباب التاویل فی معانی التاویل۔ المعروف تفسیر خازن علاؤالدین ابو الحسن علی بن محمد بن ابراہیم ف741ھ۔10

البحر المحيط المعروف تفسیر ابن حیان، ابو عبداللہ محمد بن یوسف بن علی الملقب اثیر الدین ف745ھ۔11

غرائب القرآن در غائب الفرقان نظام الدین حسن بن محمد خراسانی النیسابوری ف728ھ۔12

تفسیر الجلالین جلا الدین المحلي ف864ھ جلال الدین عبدالرحمن السیوطی ف911ھ۔13

السراج المنیر شمس الدین محمد بن محمد الشربینی الخطیب ف977ھ۔14

ارشاد العقل الی ضرایا الكتاب الکریم، ابو مسعود محمد بن محمد بن معطع ف982ھ۔15

روح المعانی فی تفسیر القرآن العظیم والسبع المثانی۔ ابو الثناء شہاب الدین سید محمود آفندی آلوسی ف1270ھ۔16

ان میں سے بعض کتب اور ان کے مولفین کا تعارف درج ذیل ہے:-

تفسیر قاضی عبدالجبار، المعروف تنزیہ القرآن عن المطا عن قاضی ابو الحسن عبدالجبار بن احمد بن عبدالجبار بن احمد بن خلیل فرقہ معتزلہ کے شیخ تھے۔ ان کے استاذہ میں ابو الحسن بن سلمہ بن القطان اور عبداللہ بن جعفر بن فارس شامل ہیں۔ ان کے شاگردوں میں ابو قاسم علی بن الحسن التتوخی الحسن بنعلی العمیری الفقیہ اور ابو محمد عبدالسلام القزینی المفسر المعتزلی بہت مشہور ہیں۔ ان کی وفات 415ھ میں ہوئی۔

اس کتاب کے متعلق ڈاکٹر محمد حسین الذہبی کہتے ہیں:-

اس میں سورۃ الحمد تاولناس تک بیان ہے لیکن ہر آیت کی تشریح نہیں ہے بلکہ یہ کتاب مختلف مسائل پر مبنی ہے بعض " سوالات خود کر کے ان کے جوابات دیئے گئے ہیں۔ اس میں نحوی مسائل ہیں پوری کتاب میں زیادہ تر توجہ اپنے معتزلی عقائد کی صداقت پر صرف کی گئی ہے بعض اوقات غیر مسلموں کے سوالات کے جوابات بھی آجاتے ہیں۔

معتزلہ کے عقائد کی مثال یہ بیان کی گئی ہے معتزلہ آخرت میں روئیت باری تعالیٰ کے قائل نہیں ہیں۔ قرآن مجید کی اس آیت:-

﴿الَّذِينَ أَحْسَنُوا الْأَحْسَنَىٰ وَزِيَادَةً﴾

"جنہوں نے نیکی کی ان کے لئے بھلائی ہے اور مزید زیادہ ہے"

کیا اس مراد روئیت باری تعالیٰ نہیں ہے؟ جبکہ حدیث میں ہے قاضی کے مطابق زیادہ سے مراد ثواب میں اضافہ ہے۔ اس لئے آیت میں روئیت خداوندی مراد لینا درست نہیں ہے۔ کیونکہ روئیت خداوندی ان کے نزدیک (اہل سنت) پر قسم کے اجرو ثواب سے بڑھ کر ہے پھر اس کے ذریعہ الحسنیٰ پر اضافہ کیسے ممکن ہے۔ یہ کتاب تفسیر بالرئائے مزموم کے ذکر میں آتی ہے۔

تفسیر الکشاف للذمخشری: 2.

ابو القاسم محمود بن عمر الذمخشری اللغوی 467ھ میں زمخشری جو کہ خوارزم کی ایک بستی ہے، میں پیدا ہوئے۔

یاقوت حموی نے بھی زمخشری کی بستی میں ان کی پیدائش کا ذکر کیا ہے۔

سیوطی اس کے متعلق فرماتے ہیں۔ جاء الله کی وجہ تسمیہ یہ ہے کہ ایک مدت تک مکہ مکرمہ میں ٹھہرے۔ انکے اساتذہ میں ابو الخطاب بن السطر ہیں۔ اور شاگردوں میں السلفی اور زینب الشعریہ ہیں۔ اعتزال کے امام اور داعی تھے نحوی، لغوی، المتکلم اور مفسر تھے۔ ان کی کئی تصانیف ہیں۔ ان کا انتقال 538 میں ہوا۔

ان کے متعلق ابن خلکان کہتے ہیں۔ اپنے وقت کا امام تھا۔ اعتزال کا اظہار کرتا تھا اور اس کا داعی تھا۔

زمخشری نے اپنی تفسیر میں معتزلی عقائد پر خوب تبصرہ کیا ہے لغت، ادب، اور بلاغت پر بہترین نمونہ ہے۔ حاجی خلیفہ کے مطابق اس کی تکمیل 528ھ میں ہوئی۔ وہ فرماتے ہیں:-

زمخشری کو اپنی تفسیر پر ناز تھا۔ وہ خود یہ شعر دہرایا کرتے تھے:-

إنّ التفاسیر فی الدنیا بلا عددٍ ** ولیس فیہا لعمری مثلُ (کشافی). إن کنت تبغی الہدی فالزم قراءتہ ** فالجہل کالداء والکشاف کالشافی

دنیا میں بے شمار تفاسیر ہیں۔ مگر میری زندگی کی قسم کشاف جیسی کوئی نہیں۔ اگر ہدایت کی طلب ہے تو اسے پڑھتے " "رہو، کیونکہ جہالت ایک بیماری ہے جس سے کشاف شفا دیتی ہے

ڈاکٹر محمد حسین الذہبی فرماتے ہیں:-

اگر اعتزال سے صرف نظر کر لیا جائے تو "الکشاف" ایسی کتاب ہے، جس کی طرف سبقت نہیں کی گئی۔ اور زمخشری جیسا " کوئی آدمی نہیں جو قرآن کے جمال اور اس کے سحر بلاغت سے نقاب الٹ سکے۔ اس نے لغت عرب اور اشعار کا بھی خیال رکھا " ہے۔

محمد حسین الذہبی نے اپنی کتاب میں ابن بشکوال حیدر الہروی، ابو حیان صاحب تفسیر البحر المحیط، ابن خلدون اور السبکی وغیرہ کے "الکشاف" کے متعلق الفاظ قلمبند کئے ہیں جن میں وہ ان کی علمی کاوشوں کی تعریف کرتے ہیں لیکن ان کے نظریہ اعتزال پر تنقید کرتے ہیں۔

قاضی احمد بن محمد بن منصور المنیر المالکی ف683ھ نے "الکشاف" پر حاشیہ لکھا جس میں انہوں نے الکشاف میں خود معتزلی عقائد کا رد کیا۔ ان تمام باتوں کے باوجود اس کتاب کی درج ذیل خوبیاں بیان کی جاسکتی ہیں:-

1- حشو و تطویل سے خالی ہے۔

2- قصص و اسرائیلیات میں بہت کمی ہے۔

3- بیان معانی میں لغت عرب اور ان کے اسلوب کا خیال رکھا ہے۔

4- اس کتاب میں علم معانی بیان اور بلاغت کے بڑے نکتے بیان کئے گئے ہیں۔

تفاسیر مفاتیح الغیب للرازی: 3

مولف تفسیر ابو عبد اللہ محمد بن عمر بن الحسین بن علی فخر الدین الرازی 544ھ میں پیدا ہوئے۔ انہوں نے اپنے والد سے تعلیم حاصل کی۔ اس کے علاوہ کمال سمعانی اور مجد الجیلی سے علم حاصل کیا۔

السیوطی نے انہیں محی السنۃ النجوی کے تلامذہ میں شمار کیا ہے۔ جو کہ درست نہیں ہے کیونکہ محی السنۃ النجوی کی وفات 516ھ میں ہوئی جو الرازی کی پیدائش سے بھی قبل ہو گئی تھی جیسا کہ خود سیوطی نے بھی ذکر کیا ہے۔ سمجھ میں نہیں آتا کہ اتنی بڑی غلطی سیوطی سے کیسے ہوئی؟

یہ بڑے مشہور متکلم بھی ہیں ان کے متعلق ابن خلکان فرماتے ہیں

وله تفسیر الكبير و المحصول فی اصول الفقه و شرح الاسماء الحسنی و شرح العضل لدمخشری و شرح الوجین للغزالی و شرح سقط الذند لابی الولید الہری

ان کی وفات 606ھ میں ہوئی۔

ابن قنفذ المقتطینی نے ان کی وفات 616ھ لکھی ہے جو کہ درست نہیں ہے اس کی تردید محقق نے ان کی اپنی کتاب سے کر دی ہے۔

تفسیر مفاتیح الغیب بڑی ضخیم تفسیر ہے۔ اس کتاب میں انہوں نے ربط آیات کا خیال رکھا ہے۔ علم کلام کے مسائل پر تبصرہ کیا ہے۔ وہ فلاسفہ کے اقوال نقل کر کے ان پر تنقید کرتے ہیں۔ اس میں معتزلہ کے عقائد پر بھی بحث و تنقید کی گئی ہے۔ وہ مخالفین کے اعتراضات بڑی صراحت سے بیان کرتے ہیں۔ لیکن بعض اوقات جواب کافی و شافی نہیں ہوتا۔ اس لئے ان کی تفسیر کے متعلق صاحب کشف الظنون فرماتے ہیں۔ امام رازی نے اپنی تفسیر کو حکماء و فلاسفہ کے اقوال کا پلندہ بنا دیا ہے وہ تفسیر ہے اس قدر دو نکل گئے کہ قاری اس کو دیکھ کر ورطہ حیرت میں دب جاتا ہے۔

ابو حیان کہتے ہیں۔ امام رازی نے اپنی تفسیر میں بے شمار غیر ضروری باتوں کو یکجا کر دیا ہے۔ اس لئے بعض علماء نے کہا ہے تفسیر کبیر میں تفسیر کے سوا سب کچھ ہے۔

امام رازی تفسیر کبیر کو مکمل نہ لکھ سکے۔ اس کی تکمیل شہاب الدین بن خیل دمشقی (ف639) اور نجم الدین احمد بن محمد (ف729ھ) نے کی۔

تفسیر رازی کے مطالعہ سے پتہ چلتا ہے کہ یونانی علوم نے کس طرح مسلمانوں کے عقائد پر اثر ڈالا۔ اور مسلمانوں نے کس انداز سے اس کا جواب دیا۔ انہوں نے اپنے دور کے عقلی رجحانات سے بھی خوب پردہ اٹھایا ہے۔

4۔ الجامع لاحکام القرآن للقرطبی:

ابو عبد اللہ محمد بن احمد انصاری خزرجیؒ اندلسی تھے۔ آپ بڑے زاہد و عابد آدمی تھے۔ آپ کے اساتذہ میں سے ابو العباس بن عمر قرطبی مولف "المفہم فی شرح مسلم" اور مشہور محدث ابو علی حسن بن محمد البکری بہت مشہور ہیں۔

آپ کی کتب میں "الجامع لاحکام القرآن" کے علاوہ شرح الاسماء الحسنیٰ "کتاب التذکار فی افضل الاذکار" اور کتاب التذکرۃ بامور الآخرة شامل ہیں۔ آپ کی وفات 671ھ میں ہوئی۔

قرطبی کی تفسیر چھپی ہوئی ہے۔ ابن فرحونؒ اسی کتاب کے متعلق فرماتے ہیں

یہ بڑی نفع بخش تفسیر ہے۔ اس میں قصص اور موضوعات نہیں ہیں۔ مولف اسباب نزول، اقسام قرأت اور اعراب پر بحث کرتا " ہے لغت اور اشعار عرب کو بھی پیش نظر رکھتا ہے۔ وہ ناسخ و منسوخ پر بھی تبصرہ کرتا ہے۔

قرطبی اپنی تفسیر میں صوفیاء، معتزلہ، قدریہ، شیعہ اور فلاسفہ پر بہت تنقید کرتے ہیں۔ اسرائیلی واقعات کا تذکرہ کم ہی کرتے ہیں۔ ابن جریر طبریؒ اور ابن عطیہؒ جیسے مفسرین کے اقوال بھی نقل کرتے ہیں۔ احکام سے متعلق آیات پر بھی تفصیل سے دلائل بیان کرتے ہیں۔

"انوار التنزیل و اسرار التاویل المعروف تفسیر بیضاوی 5

قاضی القضاة ناصر الدین ابو الخیر عبد اللہ بن عمر بن محمد بن علی البیضاوی الشافعیؒ ایران میں شیراز کی ایک ہستی البیضاء سے تعلق رکھتے تھے۔ آپ شیراز کے قاضی القضاة تھے۔ آپ کی تصانیف میں تفسیر انوار التنزیل و اسرار التاویل المعروف تفسیر بیضاوی اور مختصر الوسیط فی الفقہ المسمیٰ الغایۃ شامل ہیں۔ ان کی وفات 685ھ میں ہوئی۔ الاستوی نے ان کی وفات 691ھ لکھی ہے۔

تفسیر بیضاوی مطبوع ہے یہ کشاف کا مختصر ہے لیکن اس میں کشاف کے معتزلی نظریات کا رد ہے۔ اور اہل سنت کے عقائد کا اثبات ہے۔ لیکن بعض اوقات بیضاوی بھی صاحب کشاف کی پیروی میں کچھ کہہ جاتا ہے۔ جو عقائد اہل سنت کے خلاف ہے۔ ایک تو سورتوں کے فضائل میں زمخشری کی مانند وہی موضوع احادیث بیان کر دی ہیں۔ اور دوسری مثال اُس نے جن کے اثر نہ کرنے کی دی ہے یہ ہو بہو اس کی نقل ہے۔ اس کی ان سے توقع نہ تھی۔

صاحب کشاف الطنونؒ اس تفسیر کے متعلق جو فرماتے ہیں۔ اس کا خلاصہ یہ ہے اس تفسیر میں اعراب معانی تفسیر کشاف سے " ماخوذ ہیں۔ حکمت و کلام سے وابستہ معلومات تفسیر کبیر سے لی گئی ہیں۔ اشتقاق سے متعلق مسائل راغب الصفہانی سے ماخوذ ہیں۔

بیضاوی نے اپنی فکر سے اختراع کی ہے۔ اس کتاب کے چالیس سے زیادہ حواش ہیں۔ جن میں مشہور ترین تین ہیں۔

حاشیہ القاضی زکریا 2 حاشیہ السیوطی 1

حاشیہ الفوجوی 3

اس کتاب کا مطالعہ قرآن مجید کو صحیح سمجھنے کے لئے بہت مفید ہے۔

مدارک التنزیل وحقائق التاویل المعروف "تفسیر نسفی": 6-

ابو البرکات عبداللہ بن احمد بن محمود النسفی الحنفی بہت مشہور عالم تھے۔ ان کے اساتذہ میں سے الکرومی اور احمد بن محمد العتابی بہت مشہور ہیں۔

ان کی تصانیف میں سے مدارک التنزیل وحقائق التاویل کے علاوہ متن الوافی فی الفروع الکافی...کنز الدقائق فی الفقہ المنار فی اصول الفقہ، العمدة فی اصول الدین بہت معروف ہیں۔

نسفی کی نسبت نسف کے شہر کی طرف ہے جو کہ جیحون اور سمرقند کے درمیان واقع ہے۔ آپ کی وفات 701ھ میں ہوئی۔

یہ کتاب الکشاف للذمخشری اور انوار التنزیل للبیضاوی کا اختصار ہے۔ اور اس میں بہت سے عمدہ اضافے ہیں۔ اس کتاب میں علم بلاغت کے نکتے علم قرأت وجوہ اعراب اور اہل سنت کے صحیح نقطہ نظر کو پیش کیا گیا ہے اس کتاب میں فقہ کے مسائل بھی ہیں نحو کے مسائل بھی زیر بحث آتے ہیں۔ اسرائیلیات کو بہت کم ذکر کیا گیا ہے۔ بلکہ بعض اوقات ان پر تنقید بھی کرتے ہیں۔ مثلاً قرآن مجید کی آیت:

سورة ص... ﴿وَلَقَدْ فَتَنَّا سُلَيْمَانَ وَأَلْقَيْنَا عَلَى كُرْسِيِّهِ جَسَدًا ثُمَّ أَنَابَ﴾ (۳۴)

"(ہم نے سلیمان علیہ السلام کو امتحان میں ڈالا۔ اور ان کی کرسی پر ایک جسم کو ڈال دیا۔ پھر انہوں نے رجوع کیا)"

یہاں ایسی روایات نقل کی گئی ہیں جو حضرت سلیمان علیہ السلام کی عصمت کے مخالف نہیں ہیں پھر لکھتے ہیں۔

وأما ما يُروى من حديث الخاتم والشيطان، وعبادة الوثن في بيت آل

سليمان عليه السلام ضمن اباطيل اليهود

حديث خاتم اور شيطان اور سلیمان علیہ السلام کے گھر میں بت کی پوجا وغیرہ کے افسانے یہود کی اباطیل میں سے ہیں۔)

یہ طبع شدہ کتاب ہے اور بہت مفید ہے۔

لباب التاویل فی معانی التنزیل المعروف "تفسیر خازن": 7-

علاء الدین ابوالحسن علی بن محمد بن ابراہیم بن عمر بن خلیل الشیخی بغدادی المعروف خازن بغداد میں 678ھ میں پیدا ہوئے۔ خازن کے نام سے اس لئے مشہور ہوئے کہ دمشق کے ایک کتب خانہ کے خازن تھے۔

بغداد میں ابن الدوالیبی سے اور دمشق میں آکر القاسم بن مظفر اور وزیر بنت عمر سے شرف تلمیذ حاصل کئے۔

ان کی تصانیف لباب التاویل فی معانی التنزیل شرح عمدة الاحكام اور مقبول المنقول ہیں۔ ان کی وفات 741ھ میں ہوئی۔

ان کی تفسیر معالم التنزیل لبغوی کا مختصر ہے۔ اور اس میں انہوں نے بعض اضافے بھی کئے ہیں۔ جیسا کہ خود لکھتے ہیں

ولما كان هذا الكتاب كما وصفت أحببت أن أنتخب من غرر فوائده ... لخلاصة منقولة متضمنة لنكتة وأصوله مع فوائد نقلتها لخصتها من كتب التفاسير

جب یہ کتاب اسی طرح جس طرح میں نے بیان کیا، میں نے پسند کیا کہ اس کے عمدہ فوائد اور نایاب موتیوں کا انتخاب کروں گا " جو اس کے نکات و اصول کو اپنے اندر سمولے۔ اور اس کے ساتھ میں نے بھی کتب تفاسیر سے فوائد اور نایاب چیزوں کو نقل کیا

"ہے۔"

ان کی کتاب میں بعض اسرائیلی روایات بھی ہیں جن پر کوئی تنقید نہیں کرتے مثلاً آیت

سورۃ الکہف... ﴿إِذْ أَوْى الْفِتْيَةُ إِلَى الْكَهْفِ فَقَالُوا رَبَّنَا آتِنَا مِن لَّدُنكَ رَحْمَةً وَهَيِّئْ لَنَا مِنْ أَمْرِنَا رَشَدًا﴾ (۱۰)

جب نوجوانوں نے غار میں پناہ پکڑ لی۔ انہوں نے کہا اے ہمارے رب ہمیں اپنے پاس سے رحمت عنایت فرما اور ہمارے " کی تشریح کرتے ہوئے عجیب واقعات نقل کئے ہیں جن کی صحت و سقم کا بالکل علم نہیں بلکہ (معاملے میں بھی راہنمائی دے محض اسرائیلی روایات ہیں۔ اور پھر ان پر کوئی تبصرہ نہیں کیا گیا۔

تاہم تفسیر خازن میں تاریخی واقعات ہیں فقہی مسائل ہیں۔ اور پھر اس میں مواظ کو مد نظر رکھا گیا ہے۔

8. البحر المحیط لابی حیان:

اثر الدین ابو عبد اللہ محمد بن یوسف بن علی اندلسی غرناطی المعروف ابو حیان 654ھ میں پیدا ہوئے۔

ان کے اساتذہ میں سے مشہور عبدالنصیر بن علی مربوطی، ابو طاہر اسماعیل بن عبد اللہ الملیحی اور شیخ بہاؤ الدین ہیں خود فرماتے ہیں میں نے چار سو پچاس اشخاص سے علم حاصل کیا۔

آپ عظیم شاعر اور بغوی تھے صرف ونحو میں یکتا روگار تھے تفسیر، حدیث، تراجم، تراجم رجال میں مہارت رکھتے تھے۔ آپ کی تصانیف میں سے البحر المحیط تفسیر کے علاوہ غریب القرآن، شرح التسمیٰ، نہایت الاعراب، اور خلاصۃ البیان شامل ہیں۔ آپ ا صلی لغت کے عالم تھے۔ آپ کی وفات 745 میں ہوئی۔

ان کی تفسیر کا قرآن میں بڑا مقام ہے مولف مفردات کے معانی پر خصوصی توجہ دیتے ہیں۔ اور صرف ونحو کے علمی نکات پر بڑی بحثیں کرتے ہیں۔ اسباب نزول، ناسخ و منسوخ اور مختلف قراءتوں کو بھی زیر بحث لاتے ہیں۔ قرآن کے بلاغی پہلو کو بھی نظر انداز نہیں کرتے۔ فقہی مسائل سے بھی اعراض نہیں کرتے۔ اور ائمہ سلف کے مذہب کو ہمیشہ پیش نظر رکھتے ہیں۔

اس کتاب کا اختصار ابو حیان کے شاگرد تاج الدین احمد بن عبدالقادر (ف 745ھ) نے لکھا۔ معتزلہ کے رد میں بھی بہت سے مسائل ہیں۔ زمخشری پر بڑی تنقید کی گئی ہے بلکہ بعض اوقات اعتزال کا بہت مذاق اڑاتے ہیں۔

9. غرائب القرآن و رغائب الفرقان للنیشاپوری:

نظام الدین الحسن بن محمد بن حسین القمی الخراسانی نیشاپوری المعروف "النظام الاعرج" نیشاپور کے شہر "قم" میں پیدا ہوئے۔

عربی زبان علوم عقیلہ ادب و انشاء اور علم تفسیر و تاویل میں عظیم مرتبہ کے حامل تھے۔ عابد و زاہد تھے۔ تصوف سے خاص شغف تھا۔ ان کی تصانیف درج ذیل ہیں

شرح الشافی لابن حاجب، شرح تذکرہ خواجہ نصر الدین طوسی (علم بیت میں سے) رسائل فی الحساب کتاب اوقاف القرآن، لب التاویل اور غرائب القرآن و رغائب الفرقان۔

ان کی وفات کا صحیح علم نہیں بعض نے تفسیر کا اختتام 850ھ میں بنایا ہے۔ اسی لحاظ سے نویں صدی کے عالم ہیں بعض نے وفات 728ھ لکھی ہے۔

اس تفسیر میں مختلف فرقوں کا ذکر کیا جاتا ہے۔ ربط آیات بیان کرتے ہیں۔ یہ ربط انہوں نے تفسیر کبیر سے لیا ہے پھر بڑے اچھوتے انداز میں معانی و مطالب بیان کرتے ہیں۔ فقہی مسائل پر بھی بحث کرتے ہیں۔ علم کلام کے مسائل کو بھی مد نظر رکھتے

ہیں۔ اور مخالفین کے دلائل کی تردید کرتے ہیں۔ ان کی تفسیر میں تصوف کا عنصر بھی ہے۔ اُن کی طرف شیعہ ہونے کی نسبت درست معلوم نہیں ہوتی۔ کیونکہ مذہب شیعہ کی تردید کرتے ہیں۔ تفسیر کی علمی قیمت بہت زیادہ ہے۔

تفسیر الجلالین المحلي والسيوطي: 10

جلال الدين سيوطي پر تفسیر الدر المنثور کے ذکر سے کلام ہوتا ہے جلال الدين محمد بن احمد ابن محمد بن ابراہیم المحلي الشافعی 791ھ میں مصر میں پیدا ہوئے۔

آپ نے بدر محمود احقرائی برہان بیجوری شمس اور علاء البخاری سے علم حاصل کیا۔ علم ومعقول میں مہارت تامہ حاصل تھی۔ ان کی تصانیف میں سے شرح جمع الجوامع فی الاصول شرح المنہاج فی فقہ الشافعیہ شرح الوراقات فی الاصول اور تفسیر جلالین مشہور ہیں۔

آپ کی وفات 864ھ میں ہوئی۔

اس تفسیر میں دو مشہور امام جلال الدین محلی اور جلال الدین السيوطي شامل ہیں۔ المحلي نے الکہف سے والناس تک تفسیر لکھی۔ اور پھر الفاتحہ سے شروع ہوئی۔ ان کا خیال پھر ادھر سے سورة الاسراء تک لکھنے کا تھا۔ لیکن فرشتہ اجل کو لبیک کر دیا۔ پھر سورة البقرہ سے اسراء تک السيوطي نے لکھی۔ اس طرح یہ تفسیر مکمل ہو گئی۔

یہ تفسیر نہایت جامع اور مختصر ہے۔ دونوں اماموں نے بہت اچھی کوشش کی ہے۔ اس کتاب پر مختصر حاشیے لکھے گئے ہیں۔ جن میں حاشیہ الجمل اور حاشیہ الصاوی بہت مشہور ہیں۔ ایک حاشیہ "قبس التہرینی" شمس الدین محمد بن العلقمی نے 952ھ میں لکھا ہے۔ اور ایک مجالس حاشیہ ہے جسے نور الدین علی بن سلطان محمد القادری نے (ف1010ھ) میں لکھا ہے۔

السراج المنير للخطيب شربيني: 11

شمس الدین محمد بن محمد النثر بنی الشافعی الخطیب قاہرہ کے ساکن تھے۔ انہوں نے شیخ احمد ابرلسی، النور المحلي البدر المشہدی اور الشہاب الرملي سے کسب فیض کیا۔

آپ بہت متقی اور شب زندہ دار آدمی تھے۔ آپ کی تصانیف میں سے "شرح لمنہاج" شرح کتاب البینہ اور السراج المنیر نی الاعانۃ علی معرفۃ بعض معانی کلام ربنا الحکیم الخبیر "بہت مشہور ہیں۔ آپ نے 977ء میں وفات ہوئی۔

یہ تفسیر نہایت آسان فہم اور درمیانہ درجہ کی ہے۔ یعنی نہ طویل اور نہ ہی بالکل مختصر۔ انہوں نے اپنی تفسیر میں صحیح اور حسن احادیث کو ذکر کیا ہے۔ انہوں نے ابن جریر الطبری، زمخشری اور بیضاوی کی روایت کردہ بعض ضعیف حدیثوں کو ہد تنقید بنایا ہے۔

مولف تفسیری نکات بیان کرتے ہیں۔ بعض فقہی مسائل پر بطور ضرورت تبصرہ فرماتے ہیں۔ بعض اوقات اسرائیلی روایات بھی بغیر تبصرہ کے نقل فرمادیتے ہیں۔ مولف نے تفسیر رازی سے بہت زیادہ حاصل کیا۔

نیز یہ کتاب مطبوع ہے۔ اور اہل علم کے پاس موجود ہے اور قدیم تفسیروں کو اچھے انداز سے جمع کیا گیا ہے۔

ارشاد العقل السليم الى ضرایا الكتاب الكريم لابی السعود: 12

ابو السعود محمد بن محمد مصطفیٰ العمادی الحنفی قسطنطنیہ کے قریب ایک گاؤں میں 893ھ میں پیدا ہوئے۔ آپ کا گہرا علمی تھا۔ والد صاحب اور دیگر اکابر سے کسب فیض کیا۔ 952ھ میں مسند افتاء پر متمکن ہوئے اور 982ھ میں قسطنطنیہ میں وفات پائی۔

اس تفسیر میں بلاغت کے نقطے بیان کئے گئے ہیں جو پہلے کسی نے نہ بیان کئے تھے۔ مولانا عبدالحی لکھنوی نے اس سے استفادہ کیا۔ مولف کتاب الکشاف اور بیضاوی کا بہت ذکر کرتا ہے۔ ان دونوں تفسیروں کے مطالعہ کا اس نے ذکر بھی کیا ہے۔

انہوں نے اہل سنت طریقے کے مطابق تفسیر لکھی۔ اعتزال سے الگ رہے لیکن الکشاف اور بیضاوی کی وضعی روایات کو فضائل السور میں بیان کرتے ہیں جو کہ بالاتفاق موضوع ہیں۔ مولف قرأت کا خیال رکھتا ہے۔ اسرائیلی روایات کم بیان کرتا ہے بعض اوقات کلی جیسی کذاب روایوں کی روایات کو بھی تفسیر میں جگہ دیتا ہے فقہی مسائل بھی تفسیر میں کم ہیں۔ یہ کتاب طبع شدہ ہے۔

روح المعانی فی تفسیر القرآن العظیم والسبع المثانی لآلوسی: 13

ابو الثناء شہاب الدین محمود آفندی آلوسی البغدادی بغداد کے محلہ کرنے میں 1217ھ کو پیدا ہوئے۔ تعلیمی سلسلے میں اپنے والد محترم، الشیخ خالہ النقشبندی اور الشیخ علی السریری سے منسلک رہے۔

علم کا بڑا شوق تھا، اکثر یہ شعر پڑھتے تھے۔

سہری لتقیح العلوم الذلی من وصل غانیة وطیب عناق

"علم کی نوک پلک سنوارنے کے لئے میری بیداری مجھے خوبصورت معطر گانے والیوں کی ملاقات سے لذیذ تر ہے۔"

شافعی المسلک تھے بعض مسائل میں حنفی فقہ کی طرف رجحان رکھتے۔ آخری عمر میں اجتہاد کی طرف میلان ہو گیا۔ ان کی کئی تصانیف میں سے یہ مشہور ہیں:-

روح المعانی فی تفسیر القرآن العظیم والسبع المثانی، حاشیہ علی القطر، شرح المسلم فی المنطق الاجوبۃ العرافیہ عن الاسئلۃ الدبوریۃ۔

آپ کی وفات 1270ھ میں ہوئی۔

یہ تفسیر تمام قدیم تفسیروں سے استفادہ کر کے لکھی گئی ہے۔ اس تفسیر میں تفسیر ابن عطیہ، تفسیر ابن حیان تفسیر الکشاف، تفسیر ابی السعود، تفسیر البیضاوی اور تفسیر الرازی سے نقل کرتے ہیں۔

یہ تفسیر اہل سنت کے مذہب کی ترجمان ہے۔ اور معتزلی کی تردید ہے۔ اس میں اصل حکمت اور اصل حیثیت کا بھی کلام ہے۔ نحوی مسائل بھی ہیں۔ فقہی مسائل پر بھی تبصرہ ہے۔ وہ اسرائیلی روایات اور موضوع روایات پر سخت تنقید کرتا ہے۔ قرات کا بھی ذکر کرتا ہے اور اسباب نزول بھی بیان کرتا ہے۔

بعض اوقات باطنی معانی صوفیاء والے بیان کرتے ہیں جو کہ دور از اکابر نہیں۔ یہ دونوں مکتب فکر کی تفاسیر کا اختصار سے ذکر کرتا ہے۔